

பெருநகர சென்னை மாநகராட்சி

செய்தி வெளியீடு

செ.வெ.எண். 376

நாள் : 11.11.2025

பெருநகர சென்னை மாநகராட்சிப் பகுதிகளில் தற்காலிக
கொடிக் கம்பங்களை நடுவதற்கு தமிழ்நாடு அரசின் உத்தரவின்படி அரசால்,
வழங்கப்பட்டுள்ள விரிவான வழிகாட்டு நெறிமுறைகளைப் பின்பற்றி
உரிய அனுமதி பெற்றிட வேண்டும். இதனை மீறுவோர் மீது
உரிய நடவடிக்கை மேற்கொள்ளப்படும்.

மாநகராட்சி ஆணையர் திரு. ஜெ. குமரகுருபரன், இ.ஆ.ப., அவர்கள் தகவல்

தமிழ்நாட்டில் புதிய சிலைகள்/கொடி கம்பங்களை நிறுவுவதற்கான
செயல்முறை மற்றும் நடைமுறையை தரப்படுத்துதல்: மாண்புமிகு நீதிமன்றங்களின்
பல்வேறு தீர்ப்புகள் மற்றும் வருவாய்த் துறையில் பிறப்பிக்கப்பட்ட உத்தரவுகளைக்
கருத்தில் கொண்டு, ஏற்கனவே உள்ள சிலைகளை மாற்றுதல் மற்றும் இடமாற்றம்
செய்தல் குறித்து விரிவான வழிகாட்டுதல் நெறிமுறைகளுடன் தமிழ்நாடு அரசு
ஆணை (வருவாய் மற்றும் பேரிடர் மேலாண்மைத் துறையால் அரசாணை எண்.629
நாள். 16.09.2025ல்) பிறப்பித்து வெளியிடப்பட்டுள்ளது.

இதில் தனியார் நிலங்களில் புதிய சிலைகள் நிறுவுதற்கான வழிகாட்டு
நெறிமுறைகள், தனியார் நிலங்களில் புதிய கொடிக் கம்பங்கள் நிறுவுதற்கான
வழிகாட்டு நெறிமுறைகள், சிலைகள் மற்றும் கொடிக் கம்பங்களை மாற்றி
அமைப்பதற்கான வழிகாட்டு நெறிமுறைகள் மற்றும் கூட்டம், தேர்தல் பிரச்சாரம்,
மாநாடுகள், ஊர்வலங்கள், தர்ணா, விழாக்கள் போன்ற சிறப்பு நிகழ்வுகளில் தற்காலிக
கொடிக் கம்பங்களை அமைப்பது ஆகியவற்றிற்கு 4 வழிகாட்டு நெறிமுறைகள்
குறித்து விளக்கப்பட்டுள்ளது.

இவற்றை கண்டிப்பாக கடைப்பிடிப்பது தொடர்பாக வருவாய்த்துறை,
காவல்துறை, ஊரக வளர்ச்சி மற்றும் ஊராட்சித் துறை, நகராட்சி நிர்வாகம் மற்றும்
குடிநீர் வழங்கல் துறை, தேசிய மற்றும் மாநில நெடுஞ்சாலைகள் துறை, நீர்வளத்துறை
ஆகியவை ஒருங்கிணைந்து செயல்பட அறிவுறுத்தப்பட்டுள்ளது.

மேலும், இதற்காக சென்னை உள்பட ஒவ்வொரு மாவட்டத்திலும், கோட்ட
அளவிலான துணைக்குழு (Divisional Level Sub Committee) மற்றும் மாவட்ட
அளவிலான குழு (District Level Committee) அமைக்கவும் அரசாணையில்
தெரிவிக்கப்பட்டு அதன்படி சென்னை மாவட்டத்தில் மாநகராட்சி ஆணையரை
தலைவராகக் கொண்டு ஒரு மாவட்ட அளவிலான குழுவும்,

வருவாய் கோட்டாட்சியர்களை தலைவர்களாகக் கொண்டு கோட்ட அளவிலான ஒரு குழுவும் அமைக்கப்பட்டுள்ளது.

சென்னை மாவட்டத்தில் கோட்ட அளவிலான துணைக்குழு விவரம்

அரசாணையின் படி		சென்னை மாவட்டத்தில்
தலைவர் / ஒருங்கிணைப்பாளர்	1. துணை ஆட்சியர் / வருவாய் கோட்ட அலுவலர் - வருவாய் துறை	1) வருவாய் கோட்டாட்சியர், வட சென்னை கோட்டம், புழல், சென்னை - 600 066 கைபேசி எண். 93852 50785 2) வருவாய் கோட்டாட்சியர், மத்திய சென்னை கோட்டம், திருமங்கலம், சென்னை - 600 040 கைபேசி எண். 94454 61834 3) வருவாய் கோட்டாட்சியர், தென்சென்னை கோட்டம், கிண்டி, சென்னை - 600 032 கைபேசி எண். 9445266725
	2. காவல் துணை கண்காணிப்பாளர் - காவல் துறை	உதவி ஆணையர் பெருநகர சென்னை காவல் (சம்பந்தப்பட்ட பகுதி)
	3. மாவட்ட வன அலுவலர் - வனத்துறை	மாவட்ட வன அலுவலர் வனத்துறை
	4. வட்டாட்சியர் (Regular) - வருவாய் துறை	வட்டாட்சியர் - வருவாய்த் துறை (சம்பந்தப்பட்ட பகுதி)
உறுப்பினர்	5. உதவி செயற்பொறியாளர் (சிவில்) / நீர்வளத் துறை - பொதுப் பணித்துறை	உதவி செயற்பொறியாளர் (சிவில்) / நீர்வளத் துறை - பொதுப் பணித்துறை (சம்பந்தப்பட்ட பகுதி)
	6. நகராட்சி ஆணையர் - நகராட்சி நிர்வாகம்	உதவி ஆணையர் மண்டல அலுவலகம் (சம்பந்தப்பட்ட பகுதி) (பெருநகர சென்னை மாநகராட்சி)

அரசாணையின் படி		சென்னை மாவட்டத்தில்
	7. செயல் அலுவலர் – பேரூராட்சி	-----
	8. வட்டார வளர்ச்சி அலுவலர் – (கிராம ஊராட்சி)– ஊரக வளர்ச்சித் துறை	-----
	9. உதவி கோட்டப் பொறியாளர் - நெடுஞ்சாலைத் துறை	உதவி கோட்டப் பொறியாளர் - நெடுஞ்சாலைத் துறை (சம்பந்தப்பட்ட பகுதி)

சென்னை மாவட்ட அளவிலான குழு விவரம்

அரசாணையின் படி		சென்னை மாவட்டத்தில்
தலைவர்	சென்னை மாநகராட்சி ஆணையர் (சென்னை) / மாவட்ட ஆட்சியர் (இதர நகரங்கள்)	ஆணையர் பெருநகர சென்னை மாநகராட்சி
உறுப்பினர்	1. கூடுதல் காவல் ஆணையர் (சென்னை மாநகரம்)	கூடுதல் காவல் ஆணையர் (சென்னை மாநகரம்)
	2. மாநகராட்சி ஆணையர் (சென்னை தவிர)	-----
	3. சம்பந்தப்பட்ட மாநகர காவல் துணை ஆணையர்	சம்பந்தப்பட்ட மாநகர காவல் துணை ஆணையர் (சம்பந்தப்பட்ட பகுதி)
	4. வட்டார துணை ஆணையர் – சம்பந்தப்பட்ட மாநகராட்சி	வட்டார துணை ஆணையர் – மாநகராட்சி (சம்பந்தப்பட்ட பகுதி)
	5. வட்டார உதவி ஆணையர் – சம்பந்தப்பட்ட மாநகராட்சி	உதவி ஆணையர் மண்டல அலுவலகம் –
	6. கோட்ட பொறியாளர் – மாநில நெடுஞ்சாலைத் துறை	கோட்ட பொறியாளர் – மாநில நெடுஞ்சாலைத் துறை
	7. செயற்பொறியாளர் – பொதுப்பணித்துறை	செயற்பொறியாளர் – பொதுப்பணித்துறை

கூட்டம், தேர்தல் பிரச்சாரம், மாநாடுகள், ஊர்வலங்கள், தர்ணா, விழாக்கள் போன்ற சிறப்பு நிகழ்வுகளில் தற்காலிக கொடிக்கம்பங்களை அமைப்பதற்கான வழிமுறைகள்

1. தனிநபர், அனைத்து அரசியல் கட்சிகள் மற்றும் சமூகம், மதம், சங்கம் போன்ற அனைத்து அமைப்புகள் மற்றும் ஏற்பாட்டாளர்கள், நிகழ்வின் விவரங்களுடன் தற்காலிகமாக கொடிக்கம்பங்களை நிறுவுவதற்கு, நடத்தப்படும் நிகழ்வுக்கு குறைந்தது ஏழு நாட்களுக்கு முன்னதாக, மாவட்டத்தில் அமைக்கப்பட்ட கோட்ட அளவிலான துணைக்குழுவிடம் விண்ணப்பிக்க வேண்டும்.

i. அமைக்கப்பட வேண்டிய தற்காலிக கொடிக்கம்பங்களின் எண்ணிக்கை

ii. கொடிக்கம்பங்களின் உயரம்

iii. கொடிக்கம்பங்கள் மற்றும் கொடிகளுக்குப் பயன்படுத்தப்படும் பொருள்

iv. கொடிக்கம்பங்களுக்கு இடையிலான இடைவெளி தூரம்.

v. கொடிக்கம்பங்கள் நிறுவப்படும் இடம் / பகுதிகள்.

2. தற்காலிக கொடிக்கம்பங்கள் மூன்று நாட்களுக்கு மிகாமல் (நிகழ்வுக்கு முந்தைய நாள் / நிகழ்வின் நாள் / நிகழ்வுக்கு அடுத்த நாள்) நிறுவ அனுமதிக்கப்படும்.

3. தற்காலிக கொடிக்கம்பங்கள் தார்ச்சாலை மேற்பரப்பில், (அதாவது riding surfaceல்) அமைக்கக் கூடாது. சாலையின் மண் மேற்பரப்பில் மட்டுமே அமைக்க அனுமதிக்கப்படலாம், மேலும் அவை தார்ச்சாலை மேற்பரப்பு விளிம்பிலிருந்து மூன்று மீட்டருக்குள் இருக்கக்கூடாது.

4. சாலையின் உள்ள எந்தவொரு கட்டமைப்புகளின் மீதும் (சாலை மையத்தடுப்பு, நடைபாதை, மழைநீர் வடிகால், கால்வாய், பாலங்கள், சுவர்கள், சாலைதளவாடங்கள் போன்றவை) தற்காலிக கொடிக்கம்பங்கள் அனுமதிக்கப்படாது.

5. தற்காலிக கொடிக்கம்பத்தின் அதிகபட்ச உயரம் தரைமட்டத்திலிருந்து 3.50 மீட்டராக இருக்க வேண்டும். தரைமட்டத்திற்கு கீழே உள்ள ஆழம் ஒரு மீட்டர் (குறைந்தபட்சம்) இருக்கவேண்டும், மேலும் தற்காலிக கொடிக்கம்பங்கள் அமைப்பதால் எந்த விபத்துகளும் ஏற்படாமல் பார்த்துக்கொள்ள வேண்டும்.

6. தார் சாலையின் மேற்பரப்பில் இருந்து 1.5 மீட்டர் தொலைவில் சாலைகளின் பக்கவாட்டுப் பகுதிகளில் துளைகள் துளையிடப்பட வேண்டும்.

7. சாலையோரங்களில் அமைக்கும் போது தற்காலிக கொடிக்கம்பங்கள் கண்டிப்பாக (insulated) மின்சாரம் கடத்தாத வகையில் இருக்க வேண்டும்.

8. அமைப்பாளர்கள் / விண்ணப்பதாரர்கள் கொடிக்கம்பம் மின்சார கம்பிகளைத் தொடவோ அல்லது குறுக்கிடவோ கூடாது என்பதை உறுதி செய்ய வேண்டும், குறிப்பாக குறைந்த அல்லது உயர்மின் அழுத்த கம்பிகளின் கீழ், மின்சாரம் தாக்குவதைத் தவிர்க்க கொடிக்கம்பத்தின் மேல் முனையை பொருத்தமான காப்புப் (insulation) பொருட்களால் கண்டிப்பாக மூடவேண்டும்.
9. ஏதேனும் விரும்பத்தகாத நிகழ்வுகள் நடந்தால், கொடிக்கம்பங்களை அமைக்க அனுமதிக்கப்பட்ட விண்ணப்பதாரரே முழுப்பொறுப்பாவார். மேலும் பாதிக்கப்பட்ட நபர்களால் ஏற்படும் எந்தவொரு இழப்பையும் விண்ணப்பதாரரே ஏற்கவேண்டும். விபத்துகள் ஏற்பட்டால் சட்ட நடவடிக்கைகளும் எடுக்கப்படும்.
10. பொது உள்கட்டமைப்பிற்கு ஏதேனும் சேதம் ஏற்பட்டால், அனுமதி/உரிமம் பெற்ற நபர், பொது இடங்களை சுத்தம் செய்து, துளைகளை நிரப்புவதன் மூலம் அதன் அசல் நிலைக்கு மீட்டெடுக்க வேண்டும். கொடிக்கம்பங்களை நிறுவுவதற்கான வாடகையைத் தவிர, சம்பந்தப்பட்ட துறைக்கு சேதத்திற்காக செலுத்த வேண்டிய தொகையையும் சேர்த்து செலுத்த வேண்டும்.
11. சம்பந்தப்பட்ட அலுவலர்கள், உரிய நடைமுறையைப் பின்பற்றி விண்ணப்பிக்கும் தனி நபர்கள், அனைத்து அரசியல் கட்சிகள் மற்றும் சமூகம், மதம், சங்கம் போன்ற அனைத்து அமைப்புகளும் தங்கள் கூட்டங்கள், தேர்தல் பிரச்சாரம், மாநாடுகள், ஊர்வலம், தர்ணா, விழாக்கள் போன்றவற்றின் போது நிலம் / இதர உள்கட்டமைப்புகளுக்கு எந்த சேதமும் ஏற்படாமல் தற்காலிகமாக கொடிக்கம்பங்களை அமைக்க வாடகை முன் பணம் செலுத்தினால் அனுமதிக்கலாம். அத்தகைய தற்காலிக கொடிக்கம்பங்களுக்கான வாடகை அலுவலர்களால் நிர்ணயிக்கப்படும்.
12. மத நிகழ்வுகளைப் பொறுத்தவரை, கொடிக்கம்பங்களை நிறுவுவதற்கு அதிகபட்சமாக ஏழு நாட்கள் அவகாசம் அனுமதிக்கப்படலாம்.
13. அனுமதி காலம் முடிந்தவுடன், தற்காலிக கொடிக் கம்பங்களை அமைப்பாளர்கள் தங்கள் சொந்த செலவில் உடனடியாக அகற்ற வேண்டும். ஏதேனும் தவறு ஏற்பட்டால், நில உரிமையாளர் / துறை கொடிக்கம்பங்களை அகற்றி, அகற்றுவதற்கான செலவை அமைப்பாளர்களிடமிருந்து வசூலிக்கும்.
14. கொடிக்கம்பங்களை நிறுவும் போது பொதுமக்களுக்கு ஏதேனும் தொந்தரவு ஏற்பட்டால், கள சூழ்நிலை பொறுத்து பொருத்தமான முடிவை காவல்துறை மற்றும் வருவாய் துறை அதிகாரிகள் மேற்கொள்ளலாம்.

எனவே, எந்த ஒரு நிகழ்வையும் நடத்துவோர் தற்காலிக கொடிக் கம்பங்களை நிறுவுவதற்கு அரசாணையின்படி வழங்கப்பட்டுள்ள மேற்கண்ட வழிகாட்டு நெறிமுறைகளைப் பின்பற்றி சென்னை மாவட்டத்தில், கோட்ட அளவிலான துணைக் குழுவின் தலைவர் / உரிய வருவாய் கோட்டாட்சியரிடம் அனுமதி பெற்று கொடிக்கம்பங்களை வைத்து, உரிய நிகழ்விற்குப் பின்னர் அகற்றிட வேண்டும். இதனை மீறி நடப்படும் கொடிக் கம்பங்கள் அலுவலர்களால் அகற்றப்படுவதோடு, இதன் மீது உரிய நடவடிக்கையும் மேற்கொள்ளப்படும் என தெரிவிக்கப்படுகிறது.

மேற்கண்ட தகவலை பெருநகர சென்னை மாநகராட்சி ஆணையர் திரு.ஜெ. குமரகுருபரன், இ.ஆ.ப., அவர்கள் தெரிவித்துள்ளார்.

செய்தி வெளியீடு: இணை இயக்குநர் / மக்கள் தொடர்பு அலுவலர்,

பெருநகர சென்னை மாநகராட்சி.